



## ഒരു അനുഭവക്കുറിപ്പ്

കഴിഞ്ഞ നാലാഴ്ചക്കാലമായി 60 വയസ്സിന് മുകളിൽ പ്രായമുള്ളവരുൾപ്പെടുന്ന 1,14,339 അഗതി കുടുംബങ്ങളെ 2176 റിസോഴ്സ് പേഴ്സൺമാരുടെ നേതൃത്വത്തിൽ ഫോൺ വഴി ബന്ധപ്പെടുകയും അവർക്കാവശ്യമുള്ള സഹായങ്ങൾ ചെയ്ത് നൽകുകയും ചെയ്ത കുടുംബശ്രീയുടെ പ്രവർത്തനത്തെക്കുറിച്ച് ഒമസശിഴി മി.കുമാര 214ൽ എഴുതിയിരുന്നില്ല. അതിൽ ഒരു തവണ ഫോൺ വിളിച്ചപ്പോഴുണ്ടായ ഒരനുഭവത്തെക്കുറിച്ച് റിസോഴ്സ് പേഴ്സൺമാരിലൊരാൾ എഴുതിയ കുറിപ്പാണ് താഴെ നൽകുന്നത്.

”നിരീക്ഷണ സർവ്വേ അനുഗ്രഹമായി....

എറണാകുളം ജില്ലയിലെ മഴുവന്നൂർ ഗ്രാമപഞ്ചായത്തിലെ അഗതിരഹിത കേരളം പദ്ധതിയുടെ ഭാഗമായ കുടുംബത്തിലെ അംഗമായ അമ്മിണി എന്ന സ്ത്രീ ഒരു കാൻസർ രോഗിയാണ്. രണ്ടു പെൺമക്കൾ മാത്രമുള്ള ഈ സ്ത്രീയുടെ ചികിത്സയ്ക്കായി ആശ്രയിക്കുന്നത് കോട്ടയത്ത് പ്രവർത്തിക്കുന്ന സ്വകാര്യ ആശുപത്രിയെയാണ്. ലോക് ഡൗൺ കാരണം ആറു ദിവസമായി മരുന്ന് തീർന്നതിനാൽ അത് വാങ്ങാൻ കഴിയാതെ വിഷമിച്ചിരുന്ന സമയത്താണ് കുടുംബശ്രീയിൽ നിന്നും നിരീക്ഷണ സർവ്വേയ്ക്കായി ആ കുടുംബത്തെ വിളിക്കുന്നത്.

മരുന്ന് ലഭിക്കാൻ നേരിടുന്ന പ്രതിസന്ധിയെ കുറിച്ച് അറിഞ്ഞ ഉടനെ തന്നെ ഈ വിവരം കുടുംബശ്രീയുടെ സിഡിഎസ് ചെയർപേഴ്സനെ അറിയിക്കുകയും ചെയർപേഴ്സൺ അപ്പോൾ തന്നെ വിവരം പ്രൈമറി ഹെൽത്ത് സെന്റർ ഡോക്ടറെ അറിയിക്കുകയും ചെയ്തു. എന്നാൽ പിഎച്ച്സിയിൽ മരുന്ന് ലഭ്യമല്ലാത്തതിനാൽ ഡോക്ടർ കടയിരുപ്പ് സാമൂഹ്യ ആരോഗ്യ കേന്ദ്രത്തിൽ (സിഎച്ച്സി) പ്രവർത്തിക്കുന്ന പാലിയേറ്റീവ് കെയർ സംവിധാനത്തിൽ നിന്നും രണ്ടു മാസത്തേക്കുള്ള മരുന്ന് അവർക്ക് ലഭ്യമാക്കി കൊടുത്തു. കുടുംബശ്രീയുടെ ഈ അന്വേഷണ പ്രവർത്തനം ശരിക്കും അമ്മിണിക്ക് ഒരു അനുഗ്രഹം ആയി മാറുകയായിരുന്നു... മരുന്ന് കൈമാറിയപ്പോൾ അമ്മിണിയുടെ കണ്ണിൽ

തെളിഞ്ഞ പ്രകാശം തുടർന്നും ഈ പ്രവർത്തനങ്ങൾ മുന്നോട്ടു കൊണ്ടുപോകാനുള്ള ഊർജ്ജമായി മാറുകയായിരുന്നു..” എല്ലാ റിസോഴ്സ് പേഴ്സൺമാരും ഇത്തരത്തിലുള്ള പ്രവർത്തനങ്ങൾ നടത്തി ആയിരത്തിലധികം അനുഭവക്കുറിപ്പുകൾ എഴുതി നൽകിയതിൽ നിന്ന് ഒന്നാണ് ഇവിടെ പ്രസിദ്ധീകരിച്ചത്. സമൂഹത്തിൽ മറ്റാരും ആശ്രയമില്ലാത്ത ഇവർക്ക് ഇങ്ങനെയുള്ള പ്രവർത്തനത്തിലൂടെ തുണയേകിയ റിസോഴ്സ് പേഴ്സൺമാർ ഉൾപ്പെടുന്ന കുടുംബശ്രീയുടെ ടീമിന് എല്ലാവിധ ഭാവുകങ്ങളും. കോവിഡ് കാലത്ത് കുടുംബശ്രീ ടീം നടത്തിയ ഏറ്റവും മികച്ചതും സംതൃപ്തി നൽകുന്നതുമായ പ്രവർത്തനങ്ങളിലൊന്നായി ഈ നിരീക്ഷണ സർവ്വേ മാറുകയാണ്....